

مصنوعی وگ لگانے اور بالوں کی پیوند کاری کرانے کا حکم

مجیب: مفتی محمد قاسم عطاری

فتویٰ نمبر: 27

تاریخ اجراء: 22 جمادی الاولیٰ 1437ھ 02 مارچ 2016ء

دارالافتاء اہلسنت

(دعوت اسلامی)

سوال

کیا فرماتے ہیں علمائے دین و مفتیان شرع متین اس بارے میں کہ آج کے دور میں اگر بال گرجائیں تو بالوں کو پیوند کاری کے ذریعے لگایا جاسکتا ہے؟ نیز اگر پیوند کاری نہ کروائی جائے بلکہ بالوں کی وگ لگوائی جائے تو شرعاً کیا حکم ہے؟

بِسْمِ اللّٰهِ الرَّحْمٰنِ الرَّحِیْمِ

الْجَوَابُ بِعَوْنِ الْمَلِکِ الْوَهَّابِ اَللّٰهُمَّ هِدَايَةَ الْحَقِّ وَالصَّوَابِ

بالوں کی اپنے یا کسی دوسرے انسان کے بالوں سے پیوند کاری کرنا ناجائز و گناہ ہے۔ اسی طرح انسانی بالوں کی وگ لگانا ناجائز و حرام ہے، چاہے وہ وگ کسی دوسرے انسان کے بالوں سے بنائی جائے یا اسی انسان کے اپنے بال کاٹ کر وگ بنائی جائے کہ حدیث مبارک میں ایسا کرنے والے پر بھی لعنت کی گئی ہے۔ اسی طرح خنزیر کے بالوں کی وگ بھی نہیں لگا سکتے کہ خنزیر نجس العین ہے اور اس کے کسی عضو سے انتفاع جائز نہیں۔ خنزیر کے علاوہ دیگر جانوروں کے بال یا اون وغیرہ سے بنے ہوئے مصنوعی بالوں کی وگ لگانے میں حرج نہیں۔

پیوند کاری کرنا اللہ کی تخلیق میں تبدیلی کرنا ہے جو شیطانی کام ہے چنانچہ ارشاد باری تعالیٰ ہے: ﴿وَلَا مَرْنَهُمْ فَلْيَغْيِرْنَ خَلْقَ اللّٰهِ﴾ ترجمہ کنز الایمان: (شیطان بولا) میں ضرور انہیں کہوں گا کہ اللہ کی پیدا کی ہوئی چیز بدل دیں گے۔ (پارہ 5، سورة النساء، آیت 119)

اللہ کی تخلیق میں تبدیلی کرنے والوں پر حدیث مبارک میں لعنت کی گئی ہے، چنانچہ صحیح مسلم میں ہے: ”عن عبد اللہ قال لعن اللہ الواشمات والمستوشمات والنامصات والمتنمصات والمتفلجات للحسن المغیرات خلق اللہ“ ترجمہ: حضرت عبد اللہ ابن مسعود رضی اللہ عنہ سے روایت ہے کہ نبی پاک صلی اللہ علیہ وسلم نے فرمایا: اللہ تعالیٰ کھال گودنے اور گدوانے والی، بال اکھاڑنے والی، خوبصورتی کے لیے دانتوں میں مصنوعی فاصلہ بنانے والی اور اللہ کی تخلیق میں تبدیلی کرنے والی عورتوں پر لعنت فرماتا ہے۔ (صحیح مسلم، جلد 2، ص 205، مطبوعہ کراچی)

(

انسانی بالوں کی پیوند کاری کروانا یا انسانی بالوں سے بنی ہوئی وگ استعمال کرنا، ناجائز ہے، چنانچہ حضرت عبداللہ بن عمر رضی اللہ عنہما سے روایت ہے: ”لعن رسول اللہ صلی اللہ علیہ وسلم الواصلة والمستوصلة“ ترجمہ: رسول اللہ صلی اللہ علیہ وسلم نے بال جوڑنے والی اور بال جڑوانے والی پر لعنت فرمائی ہے۔ (سنن ابی داؤد، جلد 2، ص 221،

مطبوعہ لاہور) امام ابو داؤد رحمۃ اللہ علیہ واصلہ اور مستوصلہ کی وضاحت کرتے ہوئے فرماتے ہیں: ”الواصلة التي تصل الشعر بشعر النساء والمستوصلة المعمول بها“ ترجمہ: واصلہ وہ عورت جو بالوں میں عورتوں کے بال ملائے اور مستوصلہ وہ عورت جس کے سر میں بال لگائے جائیں۔ (سنن ابی داؤد، جلد 2، ص 221، مطبوعہ لاہور)

عناہیہ میں ہے: ”الواصلة من تصل الشعر والمستوصلة من يفعل بها ذلك“ ترجمہ: واصلہ وہ عورت جو بال جوڑے اور مستوصلہ وہ عورت جس کے سر میں بال جوڑے جائیں۔ (العناہیہ شرح الہدایہ، جلد 6، ص 426، مطبوعہ دار الفکر، بیروت)

در مختار میں ہے: ”وصل الشعر بشعر الأدمی حرام سواء كان شعرها او شعر غیرها“ ترجمہ: انسانی بالوں کو کسی انسان کے بالوں میں لگانا حرام ہے، چاہے وہ اس کے اپنے بال ہوں یا کسی اور کے۔ (در مختار مع رد المحتار، جلد 9، ص 614، مطبوعہ پشاور)

خنزیر کے بال لگانا حرام ہے، چنانچہ بدائع الصنائع میں ہے: ”الخنزیر فقد روی عن ابی حنیفۃ انه نجس العین لان اللہ تعالیٰ وصفہ بكونه رجسا في حرم استعمال شعره وسائر اجزائه“ ترجمہ: خنزیر کے بارے میں امام اعظم ابو حنیفہ رحمہ اللہ سے مروی ہے کہ یہ نجس العین ہے کیونکہ اللہ تعالیٰ نے اس کو گندگی کی صفت سے موصوف کیا ہے پس اس کے بالوں اور تمام اجزاء کا استعمال حرام ہے۔ (بدائع الصنائع، جلد 1، ص 200، مطبوعہ کوئٹہ)

خنزیر کے علاوہ دوسرے جانوروں کے بالوں سے بنی ہوئی وگ یا مصنوعی بالوں کی وگ لگانے میں حرج نہیں، چنانچہ فتاویٰ عالمگیری میں ہے: ”لابأس للمرأة ان تجعل فی قرونها واذوائبها شیئا من الوبر“ ترجمہ: عورت کا اپنے گیسوؤں اور چوٹی میں اونٹ یا خرگوش وغیرہ کے بال لگانے میں کوئی حرج نہیں۔ (فتاویٰ عالمگیری، جلد 5، ص 438، مطبوعہ کراچی)

صدر الشریعہ مفتی امجد علی اعظمی رحمہ اللہ فرماتے ہیں: ”انسان کے بالوں کی چوٹی بنا کر عورت اپنے بالوں میں گوندھے یہ حرام ہے۔ حدیث میں اس پر لعنت آئی ہے بلکہ اس پر بھی لعنت جس نے کسی دوسری عورت کے سر میں ایسی

چوٹی گوندھی اور اگر وہ بال جس کی چوٹی بنائی گئی خود اسی عورت کے ہیں جس کے سر میں جوڑی گئی جب بھی ناجائز اور
اگر اون یا سیاہ تاگے کی چوٹی بنا کر لگائے تو اس کی ممانعت نہیں۔“ (بہار شریعت، جلد 3، ص 596، مطبوعہ مکتبۃ المدینہ)

وَاللّٰهُ اَعْلَمُ عَزَّوَجَلَّ وَرَسُوْلُهُ اَعْلَمُ صَلَّى اللهُ تَعَالَى عَلَيْهِ وَاٰلِهِ وَسَلَّمَ



Darul-Ifta Ahlesunnat (Dawat-e-Islami)



www.daruliftaahlesunnat.net



[daruliftaahlesunnat](https://www.facebook.com/daruliftaahlesunnat)



[DaruliftaAhlesunnat](https://www.youtube.com/DaruliftaAhlesunnat)



[Dar-ul-ifta AhleSunnat](https://play.google.com/store/apps/details?id=com.daruliftaahlesunnat)



feedback@daruliftaahlesunnat.net